

हिन्दी प्रादेशिक समाचार

आकाशवाणी चंडीगढ़

08 नवम्बर 2025, समय 18:10

- प्रधानमंत्री नरेंद्र मोदी ने आज बनारस रेलवे स्टेशन से चार नई वंदे भारत एक्सप्रेस रेलगाड़ियों को रवाना किया।
- फिरोज़पुर से अंबाला छावनी होते हुए नई दिल्ली तक चलाई गई वन्दे भारत रेलगाड़ी का अंबाला छावनी और कुरुक्षेत्र पहुंचने पर स्वागत किया गया।
- नौवें सिक्ख गुरु "हिन्द की चादर" श्री गुरु तेग बहादुर जी के 350वें शहीदी दिवस के उपलक्ष्य में सिरसा जिले में रोड़ी से शहीदी यात्रा शुरू हुई। - मुख्यमंत्री नायब सिंह ने कहा कि ऐसी चार यात्रायें निकाली जायेंगी।
- हरियाणा के मुख्यमंत्री नायब सिंह ने चौधरी देवीलाल विश्वविद्यालय में श्री गुरु तेग बहादुर अध्ययन पीठ स्थापित करने की घोषणा की।
- केंद्रीय मंत्री मनोहर लाल ने भविष्य के लिए तैयार शहरों के लिए बड़े निवेश की जरूरत पर बल दिया।

प्रधानमंत्री नरेन्द्र मोदी ने आज बनारस रेलवे स्टेशन से चार नई वंदे भारत एक्सप्रेस रेलगाड़ियों को रवाना किया। प्रधानमंत्री ने कहा कि वंदे भारत, नमो भारत और अमृत भारत रेलगाड़ियां भारतीय रेलवे की अगली पीढ़ी की नींव रख रही हैं। हर भारतीय को वंदे भारत रेल पर गर्व है। यह रेलगाड़ी भारतीयों के लिए, भारतीयों द्वारा और भारतीयों के लिए बनाई गई है।

प्रधानमंत्री ने कहा कि दुनिया भर के विकसित देशों में बुनियादी ढांचे के विकास ने उनके आर्थिक विकास में महत्वपूर्ण भूमिका निभाई है। संरचना विकास ने तीर्थयात्रा को भी सुविधाजनक बना दिया है।

प्रधानमंत्री नरेंद्र मोदी ने आज पंजाब और हरियाणा को भी फिरोजपुर से अम्बाला छावनी होते हुए नई दिल्ली तक नई वंदे भारत रेलगाड़ी दी। हरियाणा के ऊर्जा मंत्री अनिल विज, राज्यसभा सांसद कार्तिकेय शर्मा व अम्बाला नगर निगम की मेयर शैलजा सचदेवा ने अम्बाला छावनी रेलवे स्टेशन पर वंदे भारत एक्सप्रेस का स्वागत किया। बाद में उन्होंने वंदे भारत को अम्बाला छावनी रेलवे स्टेशन से झंडी दिखाकर आगे के सफर के लिए रवाना

किया। यह रेलगाड़ी महज साढ़े छह घंटे में फिरोजपुर से दिल्ली पहुंचेगी, तेज गति से चलने वाली इस रेलगाड़ी से लोगों का समय बचेगा।

फिरोजपुर से दिल्ली वंदे भारत एक्सप्रेस का आज कुरुक्षेत्र जंक्शन पहुंचने पर पूर्व राज्य मंत्री सुभाष सुधा के नेतृत्व में भव्य स्वागत किया गया। श्री सुधा ने वंदे भारत एक्सप्रेस को हरी झंडी दिखाकर आगे पानीपत के लिए रवाना किया। उन्होंने खुद वंदे भारत एक्सप्रेस में बैठकर आज यात्रा भी की।

नौवें सिख गुरु एवं 'हिंद की चादर' श्री गुरु तेग बहादुर साहिब जी के 350वें शहीदी दिवस के उपलक्ष्य में आज सिरसा जिले में रोड़ी से शहीदी यात्रा निकाली गई। यह यात्रा विभिन्न जगह से होती हुई 25 नवंबर को कुरुक्षेत्र में सम्पन्न होगी। शहीदी यात्रा में मुख्यमंत्री नायब सिंह विशेष तौर पर शामिल हुए।

शहीदी यात्रा 16 नवंबर तक सिरसा जिले के विभिन्न क्षेत्रों में गुरु तेग बहादुर जी के जीवन दर्शन का संदेश देती हुई फतेहाबाद जिले के लिए रवाना होगी।

हरियाणा के मुख्यमंत्री नायब सिंह सैनी ने कहा कि हिंद की चादर श्री गुरु तेग बहादुर जी का जीवन संपूर्ण मानवता के लिए प्रेरणा का स्रोत है। 17वीं शताब्दी में अन्याय, अत्याचार और दमन के विरुद्ध उनका त्याग और बलिदान पूरी मानव सभ्यता के लिए आदर्श है। मुख्यमंत्री आज सिरसा के चौधरी देवी लाल विश्वविद्यालय में "श्री गुरु तेग बहादुर जी के जीवन और दर्शन" विषय पर आयोजित राष्ट्रीय सेमिनार में बतौर मुख्य अतिथि बोल रहे थे। मुख्यमंत्री ने कहा कि आज जब मानवता तकनीकी युग में प्रवेश कर चुकी है, तब भी श्री गुरु तेग बहादुर जी के आदर्श भारत को दिशा दे रहे हैं।

श्री नायब सिंह ने घोषणा की कि चौधरी देवी लाल विश्वविद्यालय में श्री गुरु तेग बहादुर अध्ययन पीठ स्थापित की जाएगी, जहां विद्यार्थी उनके जीवन और दर्शन पर अनुसंधान कर सकेंगे। मुख्यमंत्री ने देशभर से आए संतों, विद्वानों और शोधकर्ताओं का स्वागत करते हुए कहा कि गुरु जी ने सिखाया कि धर्म केवल अपना धर्म बचाने का नाम नहीं, बल्कि पूरे विश्व के नैतिक विवेक को बचाने का दायित्व है। मुख्यमंत्री ने कहा कि पिछले 11 वर्षों में सिख विरासत और गुरुओं के ऐतिहासिक स्थलों को जो मान-सम्मान मिला है, वह हमारी राष्ट्रनीति का हिस्सा है। आज प्रधानमंत्री नरेंद्र मोदी के नेतृत्व में भारत "एक पृथ्वी, एक परिवार, एक भविष्य" के सिद्धांत पर आगे बढ़ रहा है, जो गुरु परंपरा की भावना का ही विस्तार है। इससे पहले मुख्यमंत्री ने विद्यार्थियों द्वारा बनाई गई गुरुओं के जीवन पर आधारित चित्रकला प्रदर्शनी का अवलोकन भी किया।

केंद्रीय आवासन, शहरी एवं ऊर्जा मंत्री मनोहर लाल ने आज नई दिल्ली स्थित यशोभूमि सम्मेलन केंद्र में आयोजित 'नेशनल अर्बन कॉन्क्लेव 2025' में सहभागिता की। इस अवसर पर टीम अर्बन - नीति-निर्माताओं, शहरी विकास मंत्रियों एवं नवाचारकों ने एक साथ मिलकर सतत, समावेशी और भविष्य के लिए तैयार शहरों के रोडमैप पर विस्तृत विचार-विमर्श किया।

उन्होंने कहा कि प्रधानमंत्री नरेंद्र मोदी के नेतृत्व में 'विकसित भारत 2047' के लक्ष्य की दिशा में यह कॉन्क्लेव हमारी सामूहिक प्रतिबद्धता और प्रौद्योगिकी-संचालित एवम जन केंद्रित शहरी तंत्र के निर्माण का प्रतीक है। इस दौरान उन्होंने भविष्य के भारतीय शहरों की परिकल्पना को मूर्त रूप देती 'विकसित भारत सिटी प्रदर्शनी' का उद्घाटन भी किया।
